

IL-JIEN

Il-Jien kumpless

*bniedem tal-lum, tal-bieraħ, t'għada –
eternità.*

*Kont tfajjel ngħix f'kastell ivorju,
moħħ bla ħjiena... f'għajnejk perfett.*

*Fittixtek fil-widien, f'Artalek
w is-siġħat għaddejti xewqan għal kliemek ħlejj
u kibret fija x-xewqa li nsir nafek.*

Għarrixt u rajt il-Jien tal-bieraħ...

*xfaġar misnuna ċarrtu għeruq ruħi
u daħk satiriku faqqa' shiħ f'widnejja,
daħk ta' mitt elf grajja ħanja.*

*Rajt kliemek jithabbell fl-għanqbut tas-sekli;
rajt imħabba, faraġ ħaqq –
xfaġar jaqtgħu, nar qerried, mewt ħarxa.*

Min sqarrek, ittradiek b'imħabba elf darba,
mitt Ġuda bil-bews bieġhek...

Il-Jien hu paradoss, kontradizzjoni.

Għaliex ma ħallejtnix moħħ ta' tarbija
biex kollox sabiħ jibqa' f'dawl għajnejja?

Il-Jien tal-lum...

hemm f'wiċċek imbengel, Kristu mislub,
niġmaħ l-umanità fil-wied issofri;

fik Alla-Bniedem il-ħażen jixxejjen,
jiṭpatta mill-bniedem bit-tbatija.

Hekk f'posthom jaqgħu grajjiet il-ħajja:
fil-ġmiel, fil-kruba; fil-ferħ, fin-niket.

Għalik iż-żmien m'hu xejn: f'għajnejk il-perfezzjoni –
ħajja f'evoluzzjoni, metamorfosi;

ħajja riesqa minn stat għal iehor għola,
glieda fil-ħsieb bejn il-ħażin wit-tajjeb;

fid-dlam, fid-dawl

riesqa tul triq imwiegħra

lejk, l-Omega, it-tmiem.

Il-paradoss jinħall... fix-xjenza

li l-Jien tal-bieraħ stmerr, fl-istess natura:

ilmiet l-ibħra – is-sħab tas-sema,

is-sil ġ fuq il-muntanji;

il-lava taħraq – l-art għammiela t'għada;

is-sajjeta qerrieda – manna mis-smewwiet;

il-mewt – il-ħajja, ċirku mingħajr tmiem...

hekk il-Jien t'għada.

Il-Jien kumpless...

il-bieraħ, illum, għada:

kosmonawt riesaq lejk f'eternità

bla qatt ma jilħqek.

Int Kristu glorjuż,

qawwa dinamika li tgħolli r-razz

fl-ispazju fil-ġirja lejk: l-Omega.

Illum m'għadnix nixtieq li bqajt tarbija;

inhossni aktar miexi lejk, insib aktar Sbuħija.